

ഓശാന ഞായർ

പൊതുനിർദ്ദേശങ്ങൾ

1. കുരിശടിയിലോ, ദേവാലയത്തിലോ, സൗകര്യപ്രദമായ മറ്റൊരു സ്ഥലത്തോ, പ്രത്യേകം സജ്ജീകരിച്ചിരിക്കുന്ന പീഠത്തിന്റെ മുമ്പിൽവെച്ചോ തിരുക്കർമ്മങ്ങൾ ആരംഭിക്കുന്നു. ആ പീഠത്തിനു സമീപം ഒരു ഉപഹിത്തിന്മേൽ കുരുത്തോല, വിശുദ്ധജലം എന്നിവ വെച്ചിരിക്കണം.
2. കുരുത്തോല, ആശീർവ്വദിച്ചതിനുശേഷം അവർക്കു നൽകുകയോ ജനങ്ങൾ വഹിച്ചുകൊണ്ടുനീല്ക്കുമ്പോൾ ആശീർവ്വദിക്കുകയോ, ചെയ്യാവുന്നതാണ്. എന്നാൽ, കാർമ്മികരും ശുശ്രൂഷികളും വഹിക്കേണ്ട കുരുത്തോല ഉപഹിത്തിന്മേൽവെച്ചുതന്ന ആശീർവ്വദിക്കുന്നതാണ് ഉചിതം.
3. ഈ കർമ്മം ഏറ്റവും ആഘോഷപൂർവ്വകമായി നടത്തുമ്പോൾ ഉപയോഗിക്കുന്ന ഭാഗങ്ങൾ ഈ [അടയാളംകൊണ്ട് വേർതിരിച്ചിരിക്കുന്നു].

ഓശാന ഞായർ

കർമ്മക്രമം

പ്രാരംഭഗീതം

(യാദാ ഹൃശാവേ...)

ഓർശ്വേനഗരത്തിൻ
വാതിൽ തുറക്കുന്നു.
ഒലിവിൻശിഖരങ്ങൾ
കൈകളിലൂയുന്നു
ഓശാനകളാൽ വഴിയെല്ലാം
മുഖരിതമാകുന്നു.

രാജമഹേശ്വരനാം
മിശിഹായനെയുന്നു,
കഴുതക്കുട്ടിയതാ
വാഹനമാകുന്നു
തെരുവോരങ്ങളിൽ ജയ്വിളികൾ
മാറ്റൊലി തീർക്കുന്നു.

വാനവരോടൊപ്പം
പാടാം ഓശാന
വിനയാമ്പിതരായ് നാം
നാഥനു സ്തുതിപാടാം.
സ്വർഗമനോഹരഭവനത്തിൽ
ചേർക്കുക ഞങ്ങളെയും.

പാതകൾതോറും വെൺ
പട്ടുവിരിപ്പുകളും
സൈത്തിൻകൊമ്പുകളും
നിന്നെതിരേല്പിനായ്
അന്നുവിരിച്ചതുപോൽ ഹൃദയം
ഞങ്ങൾ വിരിച്ചിടാം.

പ്രവേശനഗീതം ആലപിക്കുമ്പോൾ കാർമ്മി കരും ശുശ്രൂഷികളും സഹായികളും ക്രമ പ്രകാരമുള്ള തിരുവസ്ത്രങ്ങളണിഞ്ഞ് കുരിശ്, ധൂപകലശം, തിരികൾ, സുവിശേഷഗ്രന്ഥം എന്നിവ സംവഹിച്ചുകൊണ്ട് പ്രദക്ഷിണമായി വന്ന് പീഠത്തിന്റെ മുമ്പിൽ നില്ക്കുന്നു. പീഠത്തിന്റെ നടുവിൽ കുരിശും, അതിന്റെ മുമ്പിൽ സുവിശേഷഗ്രന്ഥവും, ഇരുവശങ്ങളിലായി കത്തിച്ച തിരികളും വയ്ക്കുന്നു.

കുർബാന ആരംഭിക്കുന്നു.

ശുശ്രൂ: നമുക്കു പ്രാർത്ഥിക്കാം. സമാധാനം നമ്മോടുകൂടെ.

പ്രാരംഭപ്രാർത്ഥന

കാർമ്മി: മഹത്വത്തിന്റെ രാജാവായ മിശിഹായേ, വിനീതനായി കഴുതക്കൂട്ടിയുടെ പുറത്ത് ജൈനസംഘം ദേവാലയത്തിലേക്ക് എഴുന്നള്ളിയ നിന്നെ ഞങ്ങൾ ആരാധിക്കുന്നു. നീതിമാനും പ്രതാപവാനുമായ രാജാവേ, നിനക്ക് ഓശാന പാടിയ സിയോൻമക്കളുടെ കീർത്തനങ്ങളോടുകൂടി ഞങ്ങളുടെ പ്രാർത്ഥനകളും സ്തുതിഗീതങ്ങളും സ്വീകരിക്കണമേ. ഓശാനപാടി നിന്നെ എതിരേറ്റ ജനങ്ങളെപ്പോലെ സ്തുതിഗീതങ്ങൾ ആലപിച്ചുകൊണ്ട് നിന്നെ എതിരേല്ക്കുവാൻ ഞങ്ങളെ യോഗ്യരാക്കണമേ. നിന്റെ സഹനത്തിലും മരണത്തിലും ഉത്ഥാനത്തിലും പങ്കുചേർന്ന് ഈ പെസഹാരഹസ്യങ്ങൾ അനുഷ്ഠിക്കുവാൻ ഞങ്ങളെ അനുഗ്രഹിക്കുകയും ചെയ്യണമേ. സകലത്തിന്റെയും നാഥാ, എന്തേക്കും.

സമു: ആമ്മേൻ.

സങ്കീർത്തനമാല

സങ്കീർത്തനം 100

(രീതി : കർത്താവേ, മമരാജാവേ...)

വിനയാനിതനായ് ദൈവസുതൻ
ഓർശ്ശേം നഗരം പുകുകയായ്
ജനനിരയെല്ലാമാഹ്യാദം
നിറയും മനമോടെതിരേറ്റു

ഭൂവാസികളേ, വന്നിടുവിൻ
സ്തുതിഗീതങ്ങൾ പാടിടുവിൻ
ഗാനാലാപനനാദങ്ങൾ
ഗഗനം മുഖരിതമാക്കട്ടെ

തിരുമുറ്റത്തേക്കണയുക നാം
നന്ദിയോടങ്ങയെ വാഴ്ത്തിടുവാൻ
കരുണാമയനാം സകലേശൻ
നിരൂപമെന്നും വിശ്വസ്തൻ

താതനുമതുപോലാത്തജനും
റുഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേൻ ആമ്മേനനവരതം

വിനയാനിതനായ്...

(അല്ലെങ്കിൽ)

കാർമ്മി: ഭുവാസികളേ, കർത്താവിനെ സ്തുതിക്കുവിൻ!
സന്തോഷപൂർവ്വം അവൻ ശുശ്രൂഷ ചെയ്യുവിൻ!

(കാനോന) കർത്താവ് ആഗതനാകുമ്പോൾ
നീതിമാൻമാർ മഹത്തമമണിഞ്ഞ്
എതിരേൽപിനായി അണയുന്നു;
മേഘനിരകളിലേക്കു പറന്നുയരുന്നു.

(സമൂഹം രണ്ടുഗണമായി സങ്കീർത്തനം തുടരുന്നു)

കീർത്തനമാലപിച്ചുകൊണ്ട് തിരുമുമ്പിൽ പ്രവേശിക്കുവിൻ
അവനാണ് നമ്മുടെ ദൈവവും കർത്താവുമെന്ന് അറിയുവിൻ
നാമല്ല അവനാണ് നമ്മെ സൃഷ്ടിച്ചത്
നാം അവന്റെ ജനവും
മേച്ചിൽ സ്ഥലത്തെ അജഗണവുമാകുന്നു.

സ്തോത്രങ്ങൾ പാടിക്കൊണ്ട്
അവന്റെ വാതിലുകൾ കടക്കുവിൻ

കീർത്തനങ്ങളാലപിച്ചുകൊണ്ട്
അങ്കണത്തിലേക്കു പ്രവേശിക്കുവിൻ

അവൻ നന്ദി പറയുവിൻ
തിരുനാമം വാഴ്ത്തി പുകഴ്ത്തുവിൻ

എന്തെന്നാൽ കർത്താവ് നല്ലവനാകുന്നു
അവന്റെ കൃപ ശാശ്വതമാകുന്നു
വിശ്വസ്തത തലമുറകളോളം നീളുന്നു.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി;

സമു: ആദിമുതൽ എന്നേക്കും ആമ്മേൻ.

കാർമ്മി: ഭുവാസികളേ, കർത്താവിനെ സ്തുതിക്കുവിൻ!
സന്തോഷപൂർവ്വം അവൻ ശുശ്രൂഷ ചെയ്യുവിൻ!

ശൃശ്രു: നമുക്ക് പ്രാർത്ഥിക്കാം, സമാധാനം നമ്മോടുകൂടെ.

കുരുത്തോല വെഞ്ചിരിപ്പും തുടർന്നുള്ള
പ്രദക്ഷിണവും സുവിശേഷവായനയ്ക്കും
പ്രസംഗത്തിനും ശേഷവും നടത്താവു
ന്നതാണ്.

കാർമ്മി: കർത്താവായ ദൈവമേ, നിത്യം ജീവിക്കുന്നവനായ അങ്ങേക്കും
പരിശുദ്ധനായ അങ്ങയുടെ അഭിഷിക്തനും ജീവദായകനായ
ദിവ്യാത്മാവിനും ഞങ്ങൾ സ്തുതിയും ബഹുമാനവും കൃത
ജ്ഞതയും ആരാധനയും സമർപ്പിക്കുന്നു. സകലത്തിന്റെയും
നാഥാ, എന്നേക്കും.

സമു: ആമ്മേൻ.

ഓശാനപാട്ടുവിൻ നാഥനെ വാഴ്ത്തുവിൻ
ദിവ്യാപദാനങ്ങൾ കീർത്തിക്കുവിൻ
കാഹളമുതുവിൻ, വീണകൾ മീട്ടുവിൻ
പാവനപാദം നമിച്ചിടുവിൻ

പുകൾ വിരിക്കുവിൻ വീഥിയൊരുക്കുവിൻ
വിണ്ടലനാഥനെഴുന്നള്ളുന്നു;
ആനന്ദഗാനങ്ങളെങ്ങും മുഴങ്ങട്ടെ
സൃഷ്ടികൾ നാഥനെ വാഴ്ത്തീടട്ടെ.

ഓശാന...

കുരുത്തോല വെഞ്ചിരിപ്പ്

ശൃശ്രു: നമുക്ക് പ്രാർത്ഥിക്കാം. സമാധാനം നമ്മോടുകൂടെ.

കാർമ്മി: ഞങ്ങളുടെ നാഥനും രക്ഷകനും രാജാധിരാജനുമായ മിശി
ഹായേ, നിന്നെ ഞങ്ങൾ സ്തുതിക്കുന്നു. ജറുസലേം പട്ടണ
ത്തിലേക്കുള്ള ആഘോഷപൂർവ്വകമായ നിന്റെ പ്രവേശന
ത്തിന്റെ ഓർമ്മ കൊണ്ടാടുവാൻ ഒരുമിച്ചുകൂടിയിരിക്കുന്ന ഈ
സമൂഹത്തെ തൃക്കണ്ഠപാർക്കണമേ. സൈത്തിൻകൊമ്പുകൾ
പിടിച്ചുകൊണ്ട് നിന്നെ എതിരേറ്റവരെ അനുഗ്രഹിച്ച മിശി
ഹായേ, നിന്റെ വലതുകരം നീട്ടി ഈ കുരുത്തോല ്ര ആശീർവ
ദിക്കണമേ. (കാർമ്മികൻ ആശീർവദിക്കുന്നു.) ഞങ്ങളെയും

ഈ കുരുത്തോല സ്ഥാപിക്കപ്പെടുന്ന ഭവനങ്ങളെയും സ്ഥലങ്ങളെയും നിന്റെ കൃപാവരംകൊണ്ട് നിറയ്ക്കണമേ. ഓശാന പാടി ഇന്നു നിന്നെ എതിരേല്ക്കുന്ന ഞങ്ങൾ മഹത്വപൂർണ്ണമായ നിന്റെ പ്രത്യാഗമനത്തിൽ നിന്നെ എതിരേല്ക്കുവാനും, സ്വർഗ്ഗീയ ജൈരുസലേമിൽ പ്രവേശിച്ച് ആനന്ദപൂർവ്വം നിന്നെ സ്തുതിക്കുവാനും അർഹരാകട്ടെ. സകലത്തിന്റെയും നാഥാ, എന്നേക്കും.

സമു: ആമ്മേൻ.

കാർമ്മികൻ കുരുത്തോലയിൽ വിശുദ്ധ ജലം തളിക്കുകയും ധൂപിക്കുകയും ചെയ്യുന്നു. കുരുത്തോല വിതരണം ചെയ്യുന്നെങ്കിൽ ഈ ഗീതം ആലപിക്കുന്നു.

ഗീതം

ഓശാന, ഓശാന

ദാവീദിൻ സുതനോശാന

ഓശാന...

കർത്താവിൻ പുജിതനാമത്തിൽ
വന്നവനെ വാഴ്ത്തിപ്പാടിടുവിൻ:
വിണ്ണിൻപുവേദിയിലോശാന
ദാവീദിൻ സുനുവിനോശാന

ഓശാന...

ബാലകരും തീർത്ഥകരും
നാഥനു ജയ്ഗാനം പാടുന്നു.
പുതുമലരും തളിരിലയും
നാഥനു ജയ്ഗാനം പാടുന്നു.

ഓശാന...

ജയ് വിളിയാൽ ചില്ലുകളുണരുന്നു;
പാതകളിൽ തോരണമിളകുന്നു;
ദൈവസുതൻ വിനയവിരാജിതനായ്
അണയുന്നു നഗരകവാടത്തിൽ

ഓശാന...

വിണ്ടലവും ഭൃതലവും
മംഗളഗീതിയിൽ മുഴുകുന്നു;
വാനവും മാനവും
നൂതന സന്തോഷം നുകരുന്നു.

ഓശാന...

വെൺനൂരയാലാഴിയലംകൃതമായ്;
നീലിമയാലംബരവീഥികളും;
കാനനവും കാഞ്ചനപുവനവും
നാഥനു സൗരഭ്യം പകരുന്നു.

ഓശാന...

തുടർന്ന്, കുരുത്തോല വഹിച്ചുകൊണ്ട്
എല്ലാവരും പ്രദക്ഷിണമായി ദേവാലയത്തി
ലേക്കു നീങ്ങുന്നു. കുരിശ്, ധൃഹം, തിരികൾ
സുവിശേഷഗന്ഥം, എന്നിവ വഹിക്കുന്നവർ
പ്രദക്ഷിണത്തിന്റെ ഏറ്റവും മുമ്പിലും,
കാർമ്മികൻ ഏറ്റവും പുറകിലുമായിരി
ക്കണം. പ്രദക്ഷിണസമയത്ത് താഴെക്കാ
ണുന്ന ഗീതം ആലപിക്കുന്നു.

ഗീതം 1

ഓശാന ഓശാന
ദാവീദിൻ സുതനോശാന

ഓശാന...

സെഹിയോൻപുത്രീ, മോദം പുണരുക
നിന്നുടെ നാഥനിതാ
പ്രതാപവാനായ് വരുന്നുപൊന്നിൻ
കീർത്തനവീചികളിൽ

ഓശാന...

വിനീതനായൊരു കഴുതക്കുഞ്ഞിൻ
പുറത്തെഴുന്നള്ളി
സൈത്തിൻ ചില്ലുകൾ വിതറിയ വഴിയേ
വരുന്നു ദൈവസുതൻ

ഓശാന...

നിരയായ് നീങ്ങും ബാലികമാരുടെ
കീർത്തനമുയരുമ്പോൾ
ബാലന്മാരുടെ കൈയിൽ ചില്ലുകൾ
താളം തുള്ളുന്നു.

ഓശാന...

ഓശാനകളാലാഴിചലിക്കു-
ന്നംബരമുണരുന്നു;
സ്വരവീചികളാലവനീവാസികൾ
പുളകം കൊള്ളുന്നു.

ഓശാന...

ഗീതം 2

ഓശാന, ഓശാന
ദാവീദിൻ സുതനോശാന.

കർത്താവിൻ തിരുനാമത്തിൽ
വന്നവന്നുതനോശാന
ദൈവകൃമാരകനോശാന
വാനവവിഥിയിലോശാന.

ഓശാന...

സൈത്തിൻ ചില്ലുകൾ വിതുകയായ്
ജയസ്വരവീചികളുയരുകയായ്
ബാലകനീരയുടെ പാണികളിൽ
ചില്ലുകൾ താളം തുളളുകയായ്.

ഓശാന...

വിനയാനിതനായ് ദൈവസുതൻ
വരുന്നു നഗരകവാടത്തിൽ
വാനവമാനവവൃന്ദങ്ങൾ
വിണ്ണിൻ നാമനെ വാഴ്ത്തുകയായ്.

ഓശാന...

കീർത്തനവീചികളുയരുകയായ്
പാർത്തലമാർത്തുവിളിക്കുകയായ്
അംബരവിഥികളുണരുകയായ്
അംബുദവിഥികൾ തെളിയുകയായ്.

ഓശാന...

രാജാവാഗതനാകുംപോൽ
രക്ഷാനായകനണയുകയായ്
വിണ്ടലനാമനെഴുന്നള്ളും
വേളയിൽ മോദം നിറയുകയായ്.

ഓശാന...

കഴുതക്കുഞ്ഞിൻ പുറമേനി-
ക്കരുണാരുപൻ വന്നണയും
നിമിഷങ്ങളിലാജനവൃന്ദം
നിർവൃതി ജയ്വിളിയാക്കുകയായ്.

ഓശാന...

പ്രക്ഷിണം ദേവാലയത്തിന്റെ അടഞ്ഞുകിടക്കുന്ന പ്രധാന കവാടത്തിലെത്തുമ്പോൾ കാർമ്മികൻ സ്വരമുയർത്തിപ്പറയുന്നു:

കാർമ്മി: വാതിലുകളേ, ശിരസ്സുയർത്തുവിൻ;
നിത്യകവാടങ്ങളേ, തുറക്കുവിൻ;
മഹത്താത്തിന്റെ രാജാവ് എഴുന്നള്ളുന്നു.

പ്രക്ഷിണത്തിൽ സംവഹിക്കപ്പെടുന്ന കുരിശിന്റെ ചുവട്ടുകൊണ്ട് കാർമ്മികൻ വാതിലിൽ മുട്ടുന്നു.

അകത്തുള്ളവർ: ഈ മഹത്താത്തിന്റെ രാജാവ് ആരാകുന്നു?

പുറത്തുള്ളവർ: പ്രതാപവാനും ശക്തനുമായ കർത്താവുതന്നെ.

ഇപ്രകാരം മൂന്നുപ്രാവശ്യം പറയുന്നു. മൂന്നാം പ്രാവശ്യം വാതിലിൽ മുട്ടുമ്പോൾ വാതിൽ അകത്തുനിന്നു തുറക്കുന്നു. കാർമ്മികനെയും സഹശുശ്രൂഷകരെയും അനുഗമിച്ച് എല്ലാവരും ദേവാലയത്തിൽ പ്രവേശിക്കുന്നു.

ഗീതം

മഹേശ്വരാ, നിൻ സുദിനം കാണാൻ
കഴിഞ്ഞ കണ്ണിനു സൗഭാഗ്യം:
മനോജ്ഞമാം നിൻ ഗീതികൾ പാടാൻ
കഴിഞ്ഞനാവിനു സൗഭാഗ്യം

നുറുനുറു കണ്ണുകൾ പണ്ടേ
അടഞ്ഞു നിന്നൊന്നൊതെ:
നുറുനുറു മലരുകൾ പണ്ടേ
കൊഴിഞ്ഞുപോയി കണ്ണീരിൽ.

മഹേശ്വരാ...

തുടർന്ന് മദ്ബഹാഗീതം ആലപിക്കുന്നു. കാർമ്മികനും ശുശ്രൂഷകരും വചനവേദിയിലെത്തിയതിനുശേഷം സമൂഹം ഉത്ഥാനഗീതം ആരംഭിക്കുന്നു. മദ്ബഹാവിരിമാറ്റുന്നു. ശുശ്രൂഷി ധൂപാർപ്പണം നടത്തുന്നു. കുർബാന തുടരുന്നു.

മദ്ബഹാഗീതം (ഓനീസാ ദ്കൈ)
(രീതി : പുലരിയിൽ നിശ്ചയണർന്നങ്ങേ...)

ഗായക I : കുറ്റമറ്റ പാതയിൽ ചരിക്കുന്നവർ അനുഗൃഹീതരാകുന്നു.

മിശിഹായോർശ്ശേം നഗരത്തിൽ
വന്നു കഴുതപ്പുറമേറി
അതുകണ്ടവരാം ബാലകരോ
പുളകുപ്പുകളെണിഞ്ഞൊരുപോൽ

ഒലിവിൻ കൊമ്പുകൾ പേറിയിതാ
ബാലകരൊപ്പം ജനനിരകൾ
ഉദ്ഘോഷിച്ചു ശബ്ദത്തിൽ
ദാവീദിൻ സുതനോശാന

കർത്താവിൻ തിരുനാമത്തിൽ
വരുവോന്നുതന്നെന്നാളും
വാഴ്ത്തപ്പെട്ടവനായെന്നയും
ദാവീദിൻ സുതനോശാന.

ഗായക II : ഹൃദയശുദ്ധിയുള്ളവർ അനുഗൃഹീതരാകുന്നു.

മിശിഹായോർശ്ശേം നഗരത്തിൽ...

ഗായക I : പിതാവിനും പുത്രനും പരിശുദ്ധാത്മാവിനും സ്തുതി

ഒലിവിൻ കൊമ്പുകൾ വീശുന്നു
തപ്പുകൾ കൊട്ടിപ്പാടുന്നു
ബാലകരൊന്നായ് ദാവീദിൻ
പുത്രനു സാഗതമോതുന്നു.

അവരുടെയാരവമുയരത്തിൽ
മാലാഖമാർ കേൾക്കുന്നു
ഒരുമയൊടവരുദ്ഘോഷിപ്പൂ
“ഉന്നതവീഥിയിലോശാന”.

രക്ഷാകരമാം സ്തീവാതൻ
നിസ്തുലശക്തി വിശേഷത്താൽ
ഞങ്ങൾ ജയിച്ചിട്ടുമനുനിമിഷം
ദുഷ്ടനെ, യവനുടെ കെണികളെയും.

ഗായക II : ആദിമുതൽ എന്നേക്കും ആമ്മേൻ.

ഒലിവിൻ കൊമ്പുകൾ വീശുന്നു...

ഒന്നാം വായന

ഉത്പത്തിയുടെ പുസ്തകത്തിൽ നിന്നുള്ള വായന

(49:8-12, 22-26)

യുദാ, നിന്റെ സഹോദരൻമാർ നിന്നെ പുകഴ്ത്തും, നിന്റെ കൈ ശത്രുക്കളുടെ കഴുത്തിൽ പതിക്കും. നിന്റെ പിതാവിന്റെ പുത്രൻമാർ നിന്റെ മുൻപിൽ കുമ്പിടും. യുദാ ഒരു സിംഹക്കുട്ടിയാണ്. എന്റെ മകനേ, നീ ഇരയിൽനിന്നു മടങ്ങിയിരിക്കുന്നു. അവൻ ഒരു സിംഹത്തെപ്പോലെയും സിംഹിയെപ്പോലെയും പതുങ്ങിക്കിടന്നു വിശ്രമിക്കുന്നു. അവനെ ഉണർത്താൻ ആർക്കു ധൈര്യമുണ്ടാകും? ചെങ്കോൽ യുദായെ വിട്ടു പോകയില്ല; അതിന്റെ അവകാശി വന്നുചേരുംവരെ അധികാരങ്ങൾ അവന്റെ സന്തതികളിൽനിന്നു നീങ്ങിപ്പോകയില്ല. ജനതകൾ അവനെ അനുസരിക്കും. അവൻ തന്റെ കഴുതയെ മുന്തിരിവള്ളിയിലും കഴുതക്കുട്ടിയെ വിശിഷ്ടമായ മുന്തിരിച്ചെടിയിലും കെട്ടിയിടും; തന്റെ ഉടുപ്പു വീഞ്ഞിലും മേലങ്കി മുന്തിരിച്ചാറിലും കഴുകും. അവന്റെ കണ്ണുകൾ വീഞ്ഞിനെക്കാൾ ചെമ്മന്നും പല്ലുകൾ പാലിനെക്കാൾ വെളുത്തുമിരിക്കും.

നീരുറവയ്ക്കരികേ നിൽക്കുന്ന ഫലസമൃദ്ധമായ വൃക്ഷമാണു ജോസഫ്. അതിന്റെ ശാഖകൾ മതിലിനു മീതേ പടർന്നു നിൽക്കുന്നു. വില്ലാളികൾ അവനെ കഠിനമായി വേദനിപ്പിച്ചു. അവർ അവനുനേരേ അന്വേഷണവും അവനെ ഞെരുക്കുകയും ചെയ്തു. എന്നാൽ, അവന്റെ വില്ല് ഉറച്ചുനിന്നു. യാക്കോബിന്റെ ശക്തനായ ദൈവം - ഇസ്രായേലിന്റെ പാറയായ ഇടയൻ - തന്റെ കൈകൾകൊണ്ട് അവന്റെ കൈകളെ ശക്തിപ്പെടുത്തി. നിന്റെ പിതാവിന്റെ ദൈവം നിനക്കു തുണയായിരിക്കും. സർവശക്തനായ ദൈവം നിന്നെ അനുഗ്രഹിക്കും. മുകളിലുള്ള ആകാശത്തിന്റെയും കീഴിലുള്ള ആഴത്തിന്റെയും ഉദരത്തിന്റെയും മാറിടത്തിന്റെയും അനുഗ്രഹങ്ങൾ നിനക്കുണ്ടാവട്ടെ! നിന്റെ പിതാവിന്റെ അനുഗ്രഹങ്ങൾ നിത്യപർവതങ്ങളുടെ ഔദാര്യത്തെക്കാളും ശാശ്വത ഗിരികളുടെ അനുഗ്രഹങ്ങളെക്കാളും ശക്തങ്ങളാണ്. അവ ജോസഫിന്റെ ശിരസ്സിൽ, തന്റെ സഹോദരരിൽനിന്നു വേർപെട്ടിരുന്നവന്റെ മുർധാവിൽ വർഷിക്കപ്പെട്ടെട്ടെ.

സമു : ദൈവമായ കർത്താവിനു സ്തുതി.

രണ്ടാം വായന
സഖറിയായുടെ പുസ്തകത്തിൽ നിന്നുള്ള വായന

(9:9-12)

സീയോൻ പുത്രീ, അതിയായി ആനന്ദിക്കുക. ജറുസലേം പുത്രീ, ആർപ്പുവിളിക്കുക. ഇതാ, നിന്റെ രാജാവ് നിന്റെ അടുക്കലേക്കു വരുന്നു. അവൻ പ്രതാപവാനും ജയശാലിയുമാണ്. അവൻ വിനയാനീതനായി, കഴുതപ്പുറത്ത്, കഴുതക്കുട്ടിയുടെ പുറത്ത്, കയറിവരുന്നു. ഞാൻ എഫ്രഥായിമിൽനിന്നു രഥത്തെയും ജറുസലേമിൽ നിന്നു പടക്കുതിരെയെയും വിച്ഛേദിക്കും. പടവില്ലെ ഞാൻ ഒടിക്കും. അവൻ ജനതകൾക്കു സമാധാനമരുളും. അവന്റെ ആധിപത്യം സമുദ്രം മുതൽ സമുദ്രം വരെയും നദി മുതൽ ഭൂമിയുടെ അറ്റം വരെയും ആയിരിക്കും. നീയുമായുള്ള എന്റെ ഉടമ്പടിയുടെ രക്തം നിമിത്തം പ്രവാസികളെ ഞാൻ ജലരഹിതമായ കൃഷിയിൽനിന്നു സ്വതന്ത്രരാക്കും. പ്രത്യാശയുടെ തടവുകാരേ, നിങ്ങളുടെ രക്ഷാദൂർഗത്തിലേക്കു മടങ്ങിപ്പോകുവിൻ. നിങ്ങൾക്ക് ഇരട്ടി മടക്കിത്തരുമെന്നു ഞാൻ പ്രഖ്യാപിക്കുന്നു.

സമു : ദൈവമായ കർത്താവിനു സ്തുതി.

പ്രകീർത്തനം (ശുറായ)

കാർമ്മി: സർവ്വചരാചരവും
ദൈവമഹത്തമത്തെ
വാഴ്ത്തിപ്പാടുന്നു.
തരുനിരയെല്ലാം ദൈവത്തിൻ
സ്തുതിഗീതങ്ങളുയർത്തട്ടെ.
ഓശാനകളാലീസുദിനം
ഹല്ലേലുയ്യാ പാടുക നാം
വാഴ്ത്തിടാം നിത്യം തിരുനാമം.

ശുശ്രൂ||: തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു.

സമു: തരുനിരയെല്ലാം ദൈവത്തിൻ..

ശുശ്രൂ||: ജനതകളവിടുത്തെ
മഹിമകൾ പാടുന്നു
താണുവണങ്ങുന്നു.

സമു: തരുനിരയെല്ലാം ദൈവത്തിൻ..

കാർമ്മി: നിത്യപിതാവിനും
സുതനും റുഹായ്ക്കും
സ്തുതിയുണ്ടാകട്ടെ.

സമു: തരുനിരയെല്ലാം ദൈവത്തിൻ..

ശുശ്രൂ: ആദിയിലെപ്പോലെ
ഇപ്പൊഴുമെപ്പോഴും
എന്നേക്കും ആമ്മേൻ.

സമു: തരുനിരയെല്ലാം ദൈവത്തിൻ..

ശുശ്രൂ: നമുക്കു പ്രാർത്ഥിക്കാം. സമാധാനം നമ്മോടുകൂടെ.

ലേഖനം

സഹോദരരേ, വി. പൗലോസ് ശ്രീഹാ റോമാക്കാർക്ക് എഴുതിയ ലേഖനം
(11:13-24)

വിജാതീയരായ നിങ്ങളോടു ഞാൻ പറയുകയാണ്, വിജാതീയരുടെ അപ്പസ്തോലൻ എന്ന നിലയ്ക്ക് എന്റെ ശുശ്രൂഷയെ ഞാൻ പ്രശംസിക്കുന്നു. അതുവഴി എന്റെ കൂട്ടരായ യഹൂദരെ അസുയാകുലരാക്കാനും അങ്ങനെ, അവരിൽ കുറെപ്പേരെയെങ്കിലും രക്ഷിക്കാനും എനിക്ക് ഇടയാകുമല്ലോ. എന്തുകൊണ്ടെന്നാൽ, അവരുടെ തിരസ്കാരം ലോകത്തിന്റെ അനുരഞ്ജനമായെങ്കിൽ അവരുടെ സ്വീകാരം മുതൽനിന്നുള്ള ജീവനല്ലാതെ മറ്റെന്തായിരിക്കും? ധാന്യമാവിൽനിന്ന് ആദ്യഫലമായി സമർപ്പിക്കപ്പെട്ടതു പരിശുദ്ധമെങ്കിൽ അതു മുഴുവൻ പരിശുദ്ധമാണ്. വേരു പരിശുദ്ധമെങ്കിൽ ശാഖകളും അങ്ങനെതന്നെ. ഒലിവുമരത്തിന്റെ ശാഖകളിൽ ചിലതു മുറിച്ചു കളഞ്ഞിട്ട് കാട്ടാലിവിന്റെ മുളയായ നിന്നെ അവിടെ ഒട്ടിക്കുകയും വേരിൽനിന്നു വരുന്ന ജീവരസം നീ പങ്കുപറ്റുകയും ചെയ്യുന്നെങ്കിൽ നീ ആ ശാഖകളെക്കാൾ വലിയവനാണ് എന്ന് അഭിമാനിക്കരുത്. അഭിമാനിക്കുന്നെങ്കിൽ, നീ വേരിനെ താങ്ങുകയല്ല, വേരു നിന്നെ താങ്ങുകയാണ് എന്ന് ഓർത്തുകൊള്ളുക. എന്നെ ഒട്ടിച്ചു ചേർക്കേണ്ടതിനാണ് ശാഖകൾ മുറിക്കപ്പെട്ടത് എന്നു നീ പറഞ്ഞേക്കാം. അതു ശരിതന്നെ, അവരുടെ അവിശ്വാസം നിമിത്തം അവർ വിച്ഛേദിക്കപ്പെട്ടു; എന്നാൽ, നീ വിശ്വാസം വഴി ഉറച്ചുനിൽക്കുന്നു. ആകയാൽ, അഹങ്കാരം വെടിഞ്ഞ് ഭയത്തോടെ വർത്തിക്കുക. എന്തെന്നാൽ, സ്വാഭാവിക ശാഖകളോടു ദൈവം ദാക്ഷിണ്യം കാണിക്കാത്ത നിലയ്ക്ക്

നിന്നോടും കാണിക്കുകയില്ല. അതുകൊണ്ട് ദൈവത്തിന്റെ കാരുണ്യവും കാഠിന്യവും നിന്റെ ശ്രദ്ധയിലിരിക്കട്ടെ. വീണവനോടു കാഠിന്യവും, ദൈവത്തിന്റെ കൃപയിൽ നിലനിന്നാൽ നിന്നോടു കാരുണ്യവും അവിടുന്ന് കാണിക്കും. അല്ലെങ്കിൽ, നീയും മുറിച്ചു നീക്കപ്പെടും. തങ്ങളുടെ അവിശ്വാസത്തിൽ തുടരാത്തപക്ഷം അവരും ഒട്ടിച്ചു ചേർക്കപ്പെടും. അവരെ വീണ്ടും ഒട്ടിച്ചുചേർക്കാൻ ദൈവത്തിനു കഴിയും. വനത്തിലെ ഒലിവുമരത്തിൽനിന്നു നീ മുറിച്ചെടുക്കപ്പെട്ടു; കൃഷിസ്ഥലത്തെനല്ല ഒലിവിൻമേൽ പ്രകൃതിസഹജ മല്ലാത്തവിധം ഒട്ടിക്കപ്പെടുകയും ചെയ്തു. അങ്ങനെയെങ്കിൽ ഈ സ്വാഭാവികശാഖകൾ അവയുടെ തായ്തണ്ടിൽ വീണ്ടും ഒട്ടിക്കപ്പെടുക എത്രയോ യുക്തം.

സമു : നമ്മുടെ കർത്താവായ മിശിഹായ്ക്കു സ്തുതി.

ഹല്ലേലൂയ്യഗീതം (സുമ്മാന)

ഹല്ലേലൂയ്യ പാടാമെന്നായ്
ഹല്ലേലൂയ്യ, ഹല്ലേലൂയ്യ

എത്രമനോജ്ഞം നിൻ തിരുനാമം
കർത്താവേ ഈ ഭൂമിയിലെങ്ങും.

നിന്റെ മഹത്വം വാനിനുമീതേ
കീർത്തിതമാണെന്നറിവു ഞങ്ങൾ

നിന്നുടെ ചിന്തയിലെത്താൻ മാത്രം
എന്തൊരുമേന്മ മനുഷ്യനിലുള്ളു

താതനുമതുപോൽസുതനും
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.

ഹല്ലേലൂയ്യ പാടാമെന്നായ്
ഹല്ലേലൂയ്യ, ഹല്ലേലൂയ്യ

സുവിശേഷം

വി. മത്തായി അറിയിച്ച നമ്മുടെ കർത്താവിശോഭിശിഹായുടെ പരിശുദ്ധ സുവിശേഷം

(21:1-17)

അവർ ജറുസലേമിനെ സമീപിക്കവേ, ഒലിവുമലയ്ക്കരികെയുള്ള ബഥ്ഫഗെയിലെത്തി. അപ്പോൾ യേശു തന്റെ രണ്ടു ശിഷ്യന്മാരെ ഇപ്രകാരം നിർദ്ദേശിച്ചു: എതിരേ കാണുന്ന ഗ്രാമത്തിലേക്കു പോകുവിൻ. അവിടെ ഒരു കഴുതയെയും അടുത്ത് അതിന്റെ കൂട്ടിയെയും കെട്ടിയിരിക്കുന്നത് ഉടനെ നിങ്ങൾ കാണും. അവയെ അഴിച്ച് എന്റെ അടുക്കൽ കൊണ്ടുവരുക. ആരെങ്കിലും നിങ്ങളോട് എന്തെങ്കിലും ചോദിച്ചാൽ, കർത്താവിന് അവയെക്കൊണ്ട് ആവശ്യമുണ്ടെന്നു പറയുക, അവൻ ഉടനെതന്നെ അവയെ വിട്ടുതരും. പ്രവാചകൻ വഴി പറയപ്പെട്ട വചനം പൂർത്തിയാകാനാണ് ഇതു സംഭവിച്ചത്. സീയോൻ പുത്രിയോടു പറയുക: ഇതാ, നിന്റെ രാജാവ് വിനയാനിതനായി കഴുതയുടെയും കഴുതക്കൂട്ടിയുടെയും പുറത്ത് നിന്റെ അടുത്തേക്കു വരുന്നു. ശിഷ്യന്മാർപോയി യേശു കൽപിച്ചതുപോലെ ചെയ്തു. അവർ കഴുതയെയും കഴുതക്കൂട്ടിയെയും കൊണ്ടുവന്ന് അവയുടെമേൽ വസ്ത്രങ്ങൾ വിരിച്ചു. അവൻ കയറി ഇരുന്നു. ജനക്കൂട്ടത്തിൽ വളരെപ്പേർ വഴിയിൽ തങ്ങളുടെ വസ്ത്രങ്ങൾ വിരിച്ചു; മറ്റു ചിലരാകട്ടെ വൃക്ഷങ്ങളിൽ നിന്നു ചില്ലുകൾ മുറിച്ച് വഴിയിൽ നിരത്തി. യേശുവിനു മുമ്പിലും പിമ്പിലും നടന്നിരുന്ന ജനങ്ങൾ ആർത്തു വിളിച്ചു: ദാവീദിന്റെ പുത്രനു ഹോസാന! കർത്താവിന്റെ നാമത്തിൽ വരുന്നവൻ അനുഗൃഹീതൻ! ഉന്നതങ്ങളിൽ ഹോസാന! അവൻ ജറുസലേമിൽ പ്രവേശിച്ചപ്പോൾ നഗരം മുഴുവൻ ഇളകിവശായി, ആരാണിവൻ എന്നു ചോദിച്ചു. ജനക്കൂട്ടം പറഞ്ഞു: ഇവൻ ഗലീലയിലെ നസറത്തിൽ നിന്നുള്ള പ്രവാചകനായ യേശുവാണ്.

യേശു ദേവാലയത്തിൽ പ്രവേശിച്ച് അവിടെ ക്രയവിക്രയം ചെയ്തുകൊണ്ടിരുന്നവരെയെല്ലാം പുറത്താക്കി. നാണയമാറ്റക്കാരുടെ മേശകളും പ്രാവുവിൽപനക്കാരുടെ ഇരിപ്പിടങ്ങളും അവൻ തട്ടിമറിച്ചിട്ടു. അവൻ അവരോടു പറഞ്ഞു: എന്റെ ഭവനം പ്രാർഥനാലയം എന്നു വിളിക്കപ്പെടും എന്ന് എഴുതപ്പെട്ടിരിക്കുന്നു. നിങ്ങളോ അതു കവർച്ചക്കാരുടെ ഗൃഹയാക്കുന്നു. അന്യന്മാരും മുടന്തന്മാരും ദേവാലയത്തിൽ അവന്റെ അടുത്തെത്തി. അവൻ അവരെ സുഖപ്പെടുത്തി. അവൻ ചെയ്ത വിസ്മയകരമായ പ്രവൃത്തികളെയും ദാവീദിന്റെ പുത്രനു ഹോസാന എന്ന് ഉദ്ഘോഷിച്ച് ദേവാലയത്തിൽ ആർപ്പുവിളിക്കുന്ന കുട്ടികളെയും കണ്ടപ്പോൾ പ്രധാന

പുരോഹിതൻമാരും നിയമജ്ഞരും രോഷാകുലരായി. അവർ അവനോടു പറഞ്ഞു: ഇവരെന്താണു പറയുന്നതെന്ന് നീ കേൾക്കുന്നില്ലേ? യേശു പ്രതിവചിച്ചു: ഉവ്വ്; ശിശുക്കളുടെയും മൂലകുടിക്കുന്നവരുടെയും അധരങ്ങളിൽ നീ സ്തുതി ഒരുക്കി എന്ന് നിങ്ങൾ ഒരിക്കലും വായിച്ചിട്ടില്ലേ? അനന്തരം അവൻ അവരെ വിട്ട് നഗരത്തിൽനിന്ന് ബഹാനിയായിലേക്കു പോയി അവിടെ താമസിച്ചു.

സമു : നമ്മുടെ കർത്താവായ മിശിഹായ്ക്കു സ്തുതി

പ്രസംഗം

കുരുത്തോല വെഞ്ചിരിപ്പും തുടർന്നുള്ള പ്രദക്ഷിണവും ഇവിടെ നടത്താവുന്നതാണ്.

പ്രഘോഷണപ്രാർത്ഥനകൾ (കാരോസുസ)

ശുശ്രൂ: നമുക്കെല്ലാവർക്കും ഭക്തിയോടും സന്തോഷത്തോടുംകൂടെ നിന്ന് വിനീതനായി ഓർശ്ശേമിൽ പ്രവേശിച്ച മിശിഹായെ ധ്യാനിച്ചുകൊണ്ട്, “ഓശാന പാടി ഞങ്ങൾ നിന്നെ സ്തുതിക്കുന്നു” എന്ന് ഏറ്റുപറയാം.

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: സകല ജനപദങ്ങളും മിശിഹായെ രക്ഷകനും നാഥനുമായി അംഗീകരിക്കുവാനും ഏറ്റുപറയുവാനും ഇടയാക്കുന്ന കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: ഭൂമിയിൽ മിശിഹായ്ക്ക് സ്തുതിഗീതങ്ങൾ ആലപിക്കുന്ന ഞങ്ങളെ സ്വർഗത്തിൽ അവിടുത്തെ മഹത്വപ്പെടുത്തുവാൻ അനുഗ്രഹിക്കുന്ന കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: മിശിഹായെപ്പോലെ വിനയത്തോടും എളിമയോടുംകൂടെ ജീവിക്കുവാൻ ഞങ്ങളെ പഠിപ്പിച്ച കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: ഹെബ്രായപൈതങ്ങളുടെ സ്തുതിഗീതങ്ങൾ സ്വീകരിച്ച് അവരെ അനുഗ്രഹിച്ച കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: ഞങ്ങളുടെ പിതാക്കന്മാരോടു ചെയ്ത വാഗ്ദാനങ്ങൾ നിറവേറ്റിയ കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: സാർവ്വത്രികസഭയുടെ തലവനും ഭരണാധികാരിയുമായ മാർ (പേർ) മാർപാപ്പയെയും ഞങ്ങളുടെ സഭയുടെ തലവനും പിതാവുമായ മാർ (പേർ) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേർ) മെത്രാപ്പോലീത്തായെയും ഞങ്ങളുടെ മേലധ്യക്ഷനും പിതാവുമായ മാർ (പേർ) മെത്രാപ്പോലീത്തയെയും (മെത്രാനെയും) അവരുടെ സഹശുശ്രൂഷികളെയും അനുഗ്രഹിക്കുകയും പരിപാലിക്കുകയും ചെയ്യുന്ന കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: സ്വർഗ്ഗത്തിൽ സ്തുതിക്കപ്പെടുന്നവനും ഭൂമിയിൽ ആരാധിക്കപ്പെടുന്നവനുമായ കർത്താവേ,

സമു: ഓശാന പാടി ഞങ്ങൾ നിന്നെ സ്തുതിക്കുന്നു.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: സ്വർഗ്ഗത്തിന്റെയും ഭൂമിയുടെയും കർത്താവും രാജാവുമായ മിശിഹായേ, അങ്ങയെ ഞങ്ങൾ ആരാധിക്കുന്നു. അങ്ങയുടെ പ്രിയപുത്രന്റെ മരണത്തിലും ഉത്ഥാനത്തിലും പങ്കുചേരാനും മാനസാന്തരത്തിന്റെ ഫലങ്ങൾ പുറപ്പെടുവിക്കാനും ഞങ്ങളെ അനുഗ്രഹിക്കണമേ. ഭൂമിയിൽ അങ്ങേക്ക് ഓശാനഗീതികൾ ആലപിക്കുന്ന ഞങ്ങളെ അങ്ങയുടെ മഹത്വത്തിൽ പ്രവേശിപ്പിക്കണമേ. സകലത്തിന്റെയും നാഥാ, ഏനേക്കും.

സമു: ആമ്മേൻ.

കൈവയ്പു പ്രാർത്ഥന യോടു കൂടി
വി. കുർബാന തുടരുന്നു.

ദിവ്യരഹസ്യഗീതം (ഓനീസാ ദ്റാസേ)

(രീതി : മിശിഹാ കർത്താവിൻ തിരുമെയ്...)

**കർത്താവേ, ഭൂമിയിലെങ്ങും
അവിടുത്തെ നാമം എത്ര മഹനീയമാകുന്നു!**

മേലത്തേരേറി
വന്നവനെപ്പോലെ
ബാലകർ കീർത്തിച്ചു.
ദൈവികഭവനം പുകിടുവാൻ
അണയുന്നീശോ വിനയമൊടെ
ഉന്നത വീഥിയിലോശാന,
നിത്യം രക്ഷകനോശാന,
ഉന്നതനാം നാഥൻ സംപൂജ്യൻ.

അവരുടെ നാവുകൾ മുർച്ചയുള്ള വാളുകൾപോലെയാകുന്നു.

മേലത്തേരേറി...

കർത്താവിന്റെ നാമം സിയോനിൽ പ്രഘോഷിക്കപ്പെടും.

മേലത്തേരേറി...

(അല്ലെങ്കിൽ)

**കർത്താവേ, ഭൂമിയിലെങ്ങും
അവിടുത്തെ നാമം എത്രമഹനീയമാകുന്നു!**

ദൈവികപ്രചോദനത്താൽ ഹെബ്രായ ബാലകർ ഓശാന പാടി അവിടുത്തെ പ്രകീർത്തിച്ചു. കഴുതക്കൂട്ടിയുടെ പുറത്തിരുന്ന് സഞ്ചരിച്ച കർത്താവിനെ മേലങ്ങളിൽ സംവഹിക്കപ്പെട്ടവനെ ന്നപ്പോലെ അവർ പ്രകീർത്തിച്ചു. നമ്മുക്കും അവരോടുകൂടി ആലപിക്കാം. ഉന്നതങ്ങളിൽ ഓശാന. കർത്താവിന്റെ നാമത്തിൽ വന്നവനും വലിയ മഹത്വത്തോടെ വരുവാനിരിക്കുന്നവനുമായ നമ്മുടെ ആത്മാക്കളുടെ രക്ഷകൻ അനുഗൃഹീതനാകുന്നു.

അവരുടെ നാവുകൾ മുർച്ചയുള്ള വാളുകൾപോലെയാകുന്നു.

ദൈവികപ്രചോദനത്താൽ...

കർത്താവിന്റെ നാമം സിയോനിൽ പ്രഘോഷിക്കപ്പെടും.

ദൈവികപ്രചോദനത്താൽ...

ദിവ്യകാരൂണ്യഗീതം (ഓനീസാ ദ്വേമ്മ)
(രീതി : ഹല്ലേലൂയ്യ പാടീടുന്നേൻ...)

സമു: ജനതകളെല്ലാമണയുക വേഗം
ദിവ്യരഹസ്യം കൈക്കൊള്ളാനായ്
മുന്നിലിതാമുറിവേറ്റ ശരീരം,
ചിന്തിയരക്തവുമുൾക്കൊള്ളാം നാം.
പാപവിമോചനമേകും കനലിതു
ജീവിപ്പിച്ചു മർത്യരെയെല്ലാം.
ഏകസ്വരത്തിൽ വാഴ്ത്തിപ്പാടാം
വാനവരാപ്പം ഹല്ലേലൂയ്യ.

(അല്ലെങ്കിൽ)

സമു: നമ്മുടെ മുമ്പിൽ സജ്ജമാക്കപ്പെട്ടിരിക്കുന്ന ഈ ദിവ്യരഹസ്യങ്ങൾ വിശ്വാസത്തോടും ഭക്തിയോടുംകൂടി നമുക്കു സ്വീകരിക്കാം. നമ്മുടെ രക്ഷയ്ക്കായി മുറിക്കപ്പെട്ട ശരീരവും നമുക്കു വേണ്ടി ചിന്തപ്പെട്ടതും ഉടമ്പടിയുടേതുമായ രക്തവും കൈക്കൊള്ളാം. ഇതാ, പ്രവാചകനെ സ്പർശിക്കുകയും എല്ലാ പാപങ്ങളിൽ നിന്നും വിശുദ്ധീകരിക്കുകയും ചെയ്ത ജീവിപ്പിക്കുന്ന തീക്കട്ടെ. ശ്രദ്ധയോടും വിശുദ്ധിയോടും കൂടി നമുക്കു അതിനെ സമീപിക്കാം.

അനുഗീതം (ഓനീസാ ദ്വാത്തേ)
(രീതി : ഹല്ലേലൂയ്യ പാടീടുന്നേൻ...)

ശുശ്രൂ: ഓശാനകളാൽ ബാലകരെല്ലാം
നാഥനെ വാഴ്ത്തിപ്പാടുകയായി.
ദാവീദിൻ സുതനുന്നതെന്നും
മാനവരക്ഷകനവിടുന്നല്ലേ.
ദിവ്യശരീരവുമതുപോൽ രക്തവു-
മേകിയ നാഥനു നന്ദി നിതാന്തം.

(അല്ലെങ്കിൽ)

ശൃശ്രു: ഒലിവുശാഖകളേന്തിയ ബാലകർ ഈ ദിവസം മിശിഹായെ എതിരേറ്റു. ഓശാനഗീതികളാൽ അവർ അവനെ മഹത്തപ്പെടുത്തി. അവനെ അയച്ച പിതാവിന് അവർ സ്തുതികൾ ആലപിച്ചു. ദാവീദിന്റെ ഭവനത്തിൽനിന്ന് കൂപാപൂർവ്വം വന്നവനും ഞങ്ങളുടെ വംശത്തെ രക്ഷിച്ചവനുമായ മിശിഹാ വാഴ്ത്തപ്പെട്ടവനാകട്ടെ. സഹോദരരേ, തിരുശരീരരക്തങ്ങൾ സ്വീകരിച്ച് അവിടുത്തെ തിരുനാമത്തിനു നിങ്ങൾ നന്ദി പറയുവിൻ.

കൃതജ്ഞതാപ്രാർത്ഥനകൾ

കാർമ്മി: കർത്താവായ ദൈവമേ, മിശിഹായുടെ മരണവും ഉത്ഥാനവും അനുസ്മരിക്കുന്ന ഈ പരിഹാരബലിയിൽ പങ്കുചേരുവാനും ദിവ്യരഹസ്യങ്ങൾ സ്വീകരിക്കുവാനും ഇടയാക്കിയതിന് ഞങ്ങൾ അങ്ങയോടു നന്ദി പറയുന്നു. ഞങ്ങളുടെ ജീവിതസമർപ്പണംവഴി നിന്നെ മഹത്തപ്പെടുത്തുവാൻ ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ. കർത്താവേ, ആശീർവദിക്കണമേ.

കാർമ്മി: ഓശാനഗീതങ്ങളുടെ മധ്യേ ജറുസലേമിൽ പ്രവേശിച്ച കർത്താവേ, ഓശാനപാടി നിന്നെ സ്തുതിക്കുവാൻ ഞങ്ങളെയും യോഗ്യരാക്കിയതിന് ഞങ്ങൾ നിനക്കു നന്ദി പറയുന്നു. നിന്റെ പെസഹാരഹസ്യത്തിൽ പങ്കുചേർന്നവരായ ഞങ്ങൾ സ്വർഗീയ ജെറുസലേമിൽ എത്തിച്ചേർന്ന് അവിരാമം നിന്നെ മഹത്തപ്പെടുത്തുവാൻ ഇടയാകട്ടെ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവാദം

(രീതി : കർത്താവായ മിശിഹാവഴിയായ്...)

കാർമ്മി: നരരക്ഷകനും നാഥനുമായ്
ധർമ്മലക്ഷണത്തെ മിശിഹായെ
നൽകിയ താതനു വന്ദനവും
സ്തുതിയുമണയ്ക്കാം സാമോദം.

എളിയൊരു കഴുതപ്പുറമേറി
വന്നൊരു രാജനെ വന്ദിക്കാൻ
ഓശാനകളാൽ വാഴ്ത്തിടുവാൻ
ഇടയാക്കണമേ റൂഹായേ.

പീഡ സഹിക്കാൻ, കുരിശേറാൻ
ഓർശ്ശേം പുകിയ തിരുനാഥൻ
ത്യാഗമോടെന്നും ജീവിക്കാൻ
നിത്യമനുഗ്രഹമരുളട്ടെ.

മന്നിതിൽ നിങ്ങൾ സ്തുതിപാടി
വിണ്ണിലുമവനെ വാഴ്ത്തിടുവാൻ
ദൈവം വരനിരചൊരിയട്ടെ ✠
ഇപ്പോഴുമെപ്പോഴുമെന്നേക്കും.

സമു: ആമ്മേൻ.

(അല്ലെങ്കിൽ)

കാർമ്മി: രക്ഷകനും നാഥനുമായി തന്റെ പ്രിയപുത്രനെ ലോകത്തിലേ
ക്കയച്ച പിതാവായ ദൈവത്തെ നമുക്കു സ്തുതിക്കാം. കഴുത
പ്പുറത്ത് എഴുന്നള്ളി വിനയത്തിന്റെ മാതൃക നൽകിയ മിശി
ഹായെ നമുക്ക് ആരാധിക്കാം. കർത്താവിന്റെ സ്തുതികൾ
ആലപിക്കുവാൻ നമ്മെ ശക്തരാക്കുന്ന പരിശുദ്ധാത്മാവിനെ
നമുക്കു മഹത്വപ്പെടുത്താം. പീഡകൾ സഹിക്കുവാനും കുരി
ശിൽ മരിക്കുവാനും ജറുസലേമിൽ പ്രവേശിച്ച കർത്താവ്,
ത്യാഗങ്ങൾ സഹിച്ച് ദൈവഹിതം നിറവേറ്റുവാൻ നമ്മെ ശക്ത
രാക്കട്ടെ. സകലരും മിശിഹായെ രക്ഷകനും രാജാവുമായി ഏറ്റു
പറയുവാൻ ഇടയാക്കട്ടെ. ദൈവത്തിന്റെ ജനമേ, ഭൂമിയിൽ അവി
ടുത്തേക്ക് ഓശാനപാടി സ്തുതിക്കുന്ന നിങ്ങൾ സ്വർഗത്തിൽ
അനവരതം അവിടുത്തെ മഹത്വപ്പെടുത്തുവാൻ യോഗ്യരാ
കട്ടെ. ഇപ്പോഴും ✠ എപ്പോഴും എന്നേക്കും.

സമു: ആമ്മേൻ.

